



**QORTI CIVILI
PRIM' AWLA**

**ONOR. IMHALLEF
PHILIP SCIBERRAS**

Seduta tal-11 ta' Ottubru, 2006

Citazzjoni Numru. 880/1994/1

Victor u Josephine sive Josette Mangion

Vs

Raphael u Jennifer konjugi Aquilina

Il-Qorti;

Rat l-Att ta' Citazzjoni pprezentat fit-28 ta' Gunju 1994 li bih l-atturi premissi d-dikjarazzjonijiet necessari u moghtija l-provvedimenti opportuni;

Premess illi fil-11 ta' Mejju 1990 (atti Nutar Henry Vassallo) (Dok. A) l-atturi akkwistaw porzjoni art maghrufa bhala Tas-Siek sive tal-Kappara fil-limiti parrokjali ta' San Giljan. Din il-proprjeta` hija immarkata numru 7 fuq pjanta markata bhala Dok. D annessa ma' kuntratt fl-atti tan-

Nutar Joseph H. Sciriha tas-6 ta' Frar 1989 (Dok. B1 sa B14);

Premess illi l-konvenuti huma proprjetarji ta' proprjeta` attigwa u cjoe tal-plot numru 8 ta' l-istess art;

Premess illi qamet problema fuq il-konfini bejn iz-zewg proprjetajiet u inoltre l-konvenuti okkupaw parti mill-proprjeta` spettanti lill-atturi u l-konvenuti interpellati sabiex jaslu fi ftehim bonarju baqghu inadempjenti;

Talbu ghalhekk l-atturi lil din l-Onorabbli Qorti sabiex:-

1. Tistabbilixxi l-konfini bejn l-imsemmija proprjeta` tal-kontendenti permezz ta' posti u sinjali permanenti u dan jekk hemm bzonn b' opra ta' periti nominandi;
2. Tistabbilixxi u tiddetermina dik il-parti tal-proprjeta` li giet illegalment okkupata mill-konvenuti;
3. Tikkundanna lill-konvenuti sabiex fi zmien qasir u perentorju li lilhom prefiss jizgumbraw minn din il-parti tal-proprjeta` ta' l-atturi li okkupaw abusivament u fin-nuqqas tawtorizza li jizgombra lill-konvenuti mill-istess u li jnehhi kull forma ta' xkiel u ingombru fuq l-istess proprjeta` ta' l-attur;

Bl-ispejjez kontra l-konvenuti;

Rat id-dikjarazzjoni guramentata ta' l-istess atturi, il-lista tax-xhieda minnhom indikati u l-elenku tad-dokumenti eseбити ma' l-att tac-citazzjoni;

Rat in-Nota ta' l-Eccezzjonijiet tal-konvenuti, ipprezentata fil-21 ta' Ottubru 1994 li permezz taghha huma eccepew:-

Illi t-talbiet attrici huma infondati fil-fatt u fid-dritt stante li l-eccipjenti ma bnewx fuq l-art ta' l-atturi izda biss fuq il-proprjeta` taghhom;

Illi bla pregudizzju u fi kwalunkwe kaz, jekk l-atturi ghandhom art inqas milli xtraw, huma ghandhom dritt ta' rivalsa kontra minghand min xtrawha u mhux minghand eccipjenti li xtraw l-art taghhom qabel l-atturi u minghand l-istess vendituri taghhom;

Illi bla pregudizzju u fi kwalunkwe kaz it-tielet talba attrici hija dejjem insostenibbli ghaliex l-eccipjenti kienu dejjem *in buona fede* u kwindi semmai huwa applikabbli l-Artikolu 471 tal-Kodici Civili;

B' rizerva ta' eccezzjonijiet ulterjuri;

Rat id-dikjarazzjoni guramentata ta' l-istess konvenuti, il-lista tax-xhieda minnhom indikati u l-elenku tad-dokumenti esebiti man-nota ta' l-eccezzjonijiet taghhom;

Rat id-digriet ta' l-24 ta' Marzu 1995 li permezz tieghu gie nominat bhala espert tekniku AIC David Pace biex ifittex u jirrelata dwar il-fondatezza tad-domandi attrici, wara li jiehu konjizzjoni ta' l-eccezzjonijiet sollevati u jaghmel l-osservazzjonijiet kollha li ghandhom x' jaqsmu mal-kaz; kif ukoll id-digriet tad-9 ta' Gunju 1995 li bih gie nominat AIC Edgar Rossignaud bhala espert tekniku in sostituzzjoni ta' dak precedenti;

Rat id-digriet ta' l-20 ta' Marzu 1996 li permezz tieghu gie nominat is-Surveyor Randolph Camilleri biex jaghmel u jipprepara *survey* ta' l-area meritu tal-kawza;

Rat ir-relazzjoni ta' l-espert nominat AIC Edgar Rossignaud li tinsab a fol. 201 *et sequitur* tal-process u li giet minnu debitament konfermata fis-seduta tat-28 ta' Marzu 2003; kif ukoll is-*survey sheet* ippreparata mis-Surveyor Randolph Camilleri;

Rat ir-risposti bil-miktub ipprezentati fil-25 ta' Gunju 2004 mill-istess espert tekniku ghad-domandi tal-konvenuti;

Semghet lill-istess Perit Edgar Rossignaud jixhed in eskussjoni waqt is-seduta ta' l-10 ta' Novembru 2004;

Rat id-decizjoni in parte moghtija minn din il-Qorti fid-9 ta' Marzu 2005 li permezz taghha gie deciz illi fir-rigward ta' l-ewwel zewg talbiet, il-porzjoni ta' art (plot 7) appartenenti lill-atturi giet invaza bil-bini erett mill-konvenuti bi tnejn punt tlieta metri (2.3m); cahdet it-tielet talba attrici billi laqghet it-tielet eccezzjoni tal-konvenuti, sabet li l-invazjoni li hekk saret kienet *in buona fede* u allura sostniet, b' applikabilita', id-dispost ta' l-Artikolu 571 tal-Kodici Civili. Irrimettiet l-atti tal-kawza lura lill-perit tekniku, AIC Edgar Rossignaud, biex dan jistabbilixxi l-korrispettiv li l-konvenuti huma tenuti jhallsu lill-atturi bhala valur ta' l-art okkupata u f' likwidazzjoni ghall-hsara kagjonata, ammenokke l-kontendenti ma jinformawx b' nota konguntiva lil din il-Qorti illi huma lahqqu ftehim bonarju fir-rigward, Bl-ispejjez gudizzjari jitbatew mill-istess konvenuti.

Rat ir-rapport ulterjuri ta' AIC Edgar Rossignaud li jinsab a fol. 279 tal-process, debitament konfermat;

Semghet lill-istess espert relatur jixhed in eskussjoni fis-seduta tad-29 ta' Marzu 2006;

Rat l-Affidavits eseбити u t-traskrizzjonijiet tax-xhieda moghtija;

Rat in-nota ta' sottomissjonijiet ipprezentati mill-atturi fis-17 ta' Lulju, 2006; kif ukoll dik tal-konvenuti pprezentata fil-11 ta' Settemebru 2006;

Rat l-atti kollha tal-process;

Ikkonsidrat:

Id-decizjoni prezenti hi l-konsegwenza diretta tad-decizjoni antecedenti bejn l-istess partijiet pronunzjata

minn din l-istess Qorti fid-9 ta' Marzu 2005, f' liema gie stabbilit illi bil-bini erett mill-konvenuti saret invazjoni ta' porzjoni mill-art, proprjeta` ta' l-atturi; u li tali invazjoni kienet wahda in bwona fede. Ghal precizazzjoni, il-kwestjoni hawn involuta tirrigwarda eskluzivament il-kwantum ta' l-indennita` ghall-art okkupata u tar-rizarciment tad-danni, kif kontemplati fl-Artikolu 571 tal-Kodici Civili;

L-INDENNITA`

L-aspett centrali in materja ta' l-indennita` ghall-okkupazzjoni ta' porzjoni mill-art ghandu rabta stretta mal-*punctum temporis* ghall-iskop tal-kalkolu tal-“valur tal-wicc”. Kif espress minn din il-Qorti, kif presjeduta, fis-sentenza taghha in re “**Carmel Vella -vs- Victor Sammut et**”, 18 ta' Frar 2004, id-dizzjoni tal-precitat Artikolu 571 tipprevedi illi s-swol okkupat u l-bini erett fuqu jghaddu fil-proprjeta` tal-kostruttur bl-operat tas-sentenza. Dan hu hekk dezunt mill-kliem “jistghu jigu ddikjarati ta' proprjeta` ta' min bena” fit-test tal-ligi. Huwa bil-wisq ragonevoli illi tali dikjarazzjoni ma tistax taghmilha hlief is-sentenza, u allura hu mistenni illi l-valur likwidat ghandu jirrifletti din il-qagħda, b' mod li dan ikun marbut maz-zmien l-aktar qrib is-sentenza. Din ix-xorta ta' accessjoni, nota mill-guristi Taljani bhala “accessione invertita”, ma taghmelx lil kostruttur, proprjetarju, bil-fatt awtomatiku tal-bini fuq il-porzjoni okkupata izda, biex dan isehh, u jsir l-effett traslativ tal-proprjeta`, hi rikjesta l-intermedjazzjoni tas-sentenza, kostitutiva tad-dritt mogħti lil min bena in bwona fede. Ghal komplettezza jrid jingħad illi l-precedent stabbilit f' dik is-sentenza, u li din il-Qorti qed terga' ssostni bil-prezenti, sab l-adezjoni favorevoli tal-gudikanti u kollegi ohra tal-Qorti Civili, Prim' Awla, kif inhu manifest mid-decizjonijiet fl-ismijiet “**Mario Sammut -vs- Tarcisio Gatt**”, 10 ta' Gunju 2005, per Imhallef Noel Cuschieri u “**Alex Spiteri et -vs- Joseph Sciberras et nomine**”, 20 ta' Ottubru 2005, per Imhallef Tonio Mallia;

Din il-Qorti hi konxja mid-decizjonijet li jsostnu b' mod differenti minn dak espress fil-precitati sentenzi. B' danakollu xorta wahda hi tal-ferma konvinzjoni illi l-interpretazzjoni l-aktar korretta, u koerenti mal-*voluntas legislatoris*, hi dik adottata bil-precedent imsemmi, u fejn din il-Qorti, kif presjeduta, iddiskostat ruhha mill-kuncett tramandat f' guriprudenza, anke recensjuri. Il-Qorti, filwaqt li tirrepeti anke hawn dik l-interpretazzjoni taghha, trid tirregistra l-punt li dan qed taghmlu b' mohh miftuh u fuq ir-responsabilita` taghha wara analisi tat-test tal-ligi, tal-principji li jghoddu u l-fehmiet awtorevoli ta' kummentaturi akkreditati, u li hi thoss li ghandhom jikkorrispondu anke ghall-kaz in ispecje;

Dan premiss, jidher li l-fattispeci tal-provvediment tal-ligi in diskussjoni, oltre li jikkostitwixxi figura specjali ta' accessjoni, jikkrejaw forma ta' esproprijazzjoni li r-*ratio* taghha hu individwat fil-principju *accessorium sequitur principale*. A prima vista, dan jidher li jikkontrasta man-norma l-oħra tal-ligi, ex-Artikolu 321 tal-Kodici Civili, li tipprovdi illi "hadd ma jista' jigi mgieghel jitlaq minn idejh il-proprjeta` tieghu jew ihalli lil haddiehor jaghmel uzu minnha, hlief ghal skop pubbliku, u bil-hlas ta' indenniz gust". Evidentement, pero`, jidher li d-dispost ta' l-Artikolu 571 huwa eccezzjonali ghal dan il-principju. Jinghad infatti dwaru illi "l-Artikolu 571 jikkonsakra favur l-edilizju principju ta' natura eccezzjonali li min jikkonstruwixxi fuq art mhux tieghu jista' jottjeni, purke jikkonkorru dati kondizzjonijiet, li l-art tigi fil-proprjeta` tieghu" ("**Guze` Azzopardi -vs- Francis Baldacchino et`**", Appell Civili, 25 ta' April 1975). L-importanti jibqa' dejjem illi l-indenniz irid ikun wiehed gust. Taht dan il-profil, qajla tezisti differenza bejn l-Artikolu 1 ta' l-Ewwel Protokoll tal-Konvenzjoni Ewropea (Kapitolu 319) u l-Artikolu 321 predett tal-Kodici Civili, riprodott fil-ligi taghna mill-Artikolu 545 tal-Kodici Napoleoniku. Ara **Kollez. Vol. XXIV P I p 954**, trattasi wkoll minn materja ta' esproprijazzjoni;

Affermat dan, jidher li l-indenniz gust ghal **Qorti Taljana ta' Kassazzjoni (26 ta' Lulju 1968, Numru 2700) u 6 ta' Gunju 1989, Numru 2748)** hu kwalifikat bil-mod segwenti:

“Il corrispettivo dell’ accessione invertita di cui all’ art. 938 c. c. deve essere determinato con criterio obiettivo, tenendo conto soltanto del valore che il suolo occupato ha di per se` in virtu della sua natura, della sua conformazione e delle altre caratteristiche in genere, indipendentemente delle diverse e maggiore utilita` che, per la sua destinazione ad esso dato o per la sopravvenuta occasione di un migliore e piu proficuo sfruttamento, possa averne tratto il costruttore rispetto a quella che avrebbe potuto trarne il proprietario”.

Fil-kaz prezenti, almenu mill-kontenut tar-rapport peritali a fol. 280, jirrizulta li l-espert tekniku nominat segwa l-kriterji professi fis-silta appena riprodotta. Effettivament, fid-determinazzjoni tal-valur, huwa llimita ruhu ghal certi elementi biss, jigifieri, il-qies ta' l-art okkupata, il-konfigurazzjoni taghha u l-lokalita` fejn l-art hi sitwata. Valur dan li, kif minnu kjarifikat u precizat fil-kors ta' l-eskussjoni (fol. 298) jassomma, in korrelazzjoni mal-valur fl-2006 ghal hamest elef tmien mija u sittin lira (Lm5860). Fir-rigward din il-Qorti ma ssibx raguni biex tiddissent minn din il-valutazzjoni ta' l-espert taghha.

IR-RIZARCIMENT TAD-DANNI

Jibda biex jigi registrat taht dan il-kap illi l-ezercizzju tal-kwantifikazzjoni tal-hsarat jirrikjedi qabel kollox illi jigi adoperat il-kriterju prudenzjali tal-*bonus pater familias*, oltre dak ta' l-objettivita`;

Ferma din il-premessa, jidher fuq dan il-punt illi r-regola dominanti, kif zviluppata, u kostantament applikata, fil-kazistika tal-**Qorti Taljana ta' Kassazzjoni**, issegwi din il-bixra ta' hsieb:

“Il danno che il costruttore deve risarcire al proprietario del terreno da lui occupato in buona fede, consiste nel deprezzamento che per la privazione della zona occupata deriva attualmente al suolo residuo, e non già al mancato lucro futuro ed ipotetico connesso ad una edificazione da parte del proprietario meramente eventuale” (23 ta’ Frar 1965, Numru 298 u 5 ta’ Dicembru 1963, Numru 3083);

Minn dan jtnissel illi r-rizarciment tad-dannu jrid jigi valutat in mizura tad-deprezzament li jidderivi lill-art li jkun baqa’ b’ effett ta’ l-okkupazzjoni ta’ porzjoni ohra minnha. Jigifieri, fi kliem **Gambaro** (“**Il diritto di proprietà**”, Tr. CM pagna 791) “*la ridotta utilizzabilita` dell’ area residua*”;

Issa f’ dan il-kaz il-kwadru pprezentat mill-perit tekniku ghall-attenzjoni ta’ din il-Qorti huwa dan. Skond ir-relazzjoni tieghu (fol. 281) l-kalkolu tal-hsarat ghall-atturi gie minnu stabbilit billi ha in konsiderazzjoni d-differenza bejn il-valuri tal-proprijeta` fis-suq, kif mibnija, u dik li setghet inbniet bil-qies tal-plot kif originarjament mixtri. Prodott in eskussjoni huwa jirrikonoxxi ghal darba, darbtejn (fol. 295 u fol. 296) illi d-definizzjoni tad-danni fir-rapport tieghu ma kienetx tirrifletti certi fatturi suggeriti lill mir-rapprezentant legali ta’ l-atturi, ossija r-riduzzjoni fil-faccata tal-plot ta’ l-atturi, ir-riduzzjoni ta’ certi ambjenti minn dawk originarjament progettati u d-deprezzament fil-proprijeta` kieku kellha tinbiegh fis-suq. Dejjem, in eskussjoni, tissemma ghall-ewwel darba il-frazi “*loss of earnings*”;

Dan premiss, irid qabel xejn jigi osservat illi f’ kazijiet ta’ din ix-xorta l-esercizzju tal-komputazzjoni tal-hsara ma huwa xejn facli u, anzi, spiss jinkontra diffikoltajiet, kemm minhabba l-varjanti effimeri tal-valuri fis-suq kif ukoll ghal raguni illi, trid jew ma tridx, kull bniedem, teknikament kwalifikat, jintroduci l-apprezzament soggettiv tieghu fil-kalkolu li jaghmel;

Bl-isperanza li l-Qorti torganizza mill-ahjar li tista' l-hsebijiet taghha fuq din it-tematika, dejjem, s' intendi, tenut rigward ta' dik l-obbjettivita` li ghalha wiehed jaspira, *ir-restitutio in integrum* fil-kaz in ispecje ghandha tigi konsiderata fir-riflessjoni tas-segwenti:-

(1) Provat li l-art issubiet zvalutazzjoni rizarcibbli, il-prova tad-deprezzament bhala danni reali ghandha, fuq l-istregwa tal-kazistika tal-Qorti Taljana ta' Kassazzjoni u l-kummenti tat-trattisti moderni l-aktar sinjifikanti, tiehu qies tal-pregudizzju ghall-atturi - proprjetarji fl-addatabilita` u l-izvilupp ta' l-art hekk ridotta. Dejjem ghal fini tal-likwidazzjoni kull "*mancato lucro futuro ed ipotetico*" ta' dak l-izvilupp ghandha titqies irrilevanti;

(2) F' kull kaz, wiehed ghandu dejjem jimxi fuq il-linji tal-prudenza u tal-moderazzjoni ghall-evitar ta' komputazzjoni esagerata;

Dan affermat, jidher minn dak dikjarat mill-perit tekniku in eskussjoni illi l-komputazzjoni tieghu ta' tletin elf lira (Lm30,000) (f' din is-somma hu kompriz il-valur ta' l-art okkupata), ma kienetx arginata biss fuq il-fattur tal-pregudizzju ghall-atturi proprjetarji, kif fuq spjegat, imma inkludiet ukoll bhala konsiderazzjoni tal-"*loss of earnings*" it-telf lukrativ tal-binja fuq l-art residwali, kieku din kellha tinbiegh fis-suq. Tali komputazzjoni, fil-hsieb tal-Qorti, tmur 'l hinn mis-sempli diminnuzzjoni fil-valur ta' l-art residwali u ta' dik ir-"*ridotta utilizzabilita` dell' area residua*" li ssemmi l-kazistika tal-Qorti Suprema fl-Italja;

Fic-cirkostanzi, din il-Qorti hi tal-fehma li, bl-iskop li tevita dilungar izzejjed fid-definizzjoni tal-kawza, li issa ilha pendenti ghal ben tnax-il sena, u sprekar ta' spejjez inutili f' perizja ulterjuri, ghandha tadotta r-regola ta' l-*arbitrium boni viri* u l-ekwu apprezzament ta' dak kollu superjorment ikkonsidrat. Bl-isperanza li ma qeghda b' hekk tikkreja ebda inikwita` ghal xi hadd mill-kontendenti, din il-Qorti

thoss li jkun izjed prudenti li l-ammont tad-deprezzament u, allura, tar-rizarciment "ta' kull hsara li tkun saret" skond kif aktar 'il fuq spjegat, jigi ffissat fil-precentwali ta' terz (1/3) tas-somma rakkomandata mill-perit tekniku. Jigi allura illi meta mis-somma ta' tletin elf lira (Lm30,000) jitnaqqas il-"valur tal-wicc" ta' l-art okkupata (Lm5860), il-valur tal-hsara ghall-atturi ghandu jkun ta' $Lm24140 \div 3$, ossija tmient elef sitta u erbghin lira, sitta u sittin centezmu (Lm8046.66,0). Komplessivament, ghalhekk, l-indennita` ghall-wicc l-art u r-rizarciment tad-danni qed jigu valutati fl-ammont ta' tlettax-il elf disa' mija u sitt liri Maltin, sitta u sittin centezmu (Lm13906.66,0).

Ghal dawn il-motivi;

Taqta' u tiddeciedi l-kwistjoni tal-likwidazzjoni ta' l-indenniz ghall-art invaza u tar-rizarciment ta' kull hsara fl-ammont komplessiv ta' tlettax-il elf disa' mija u sitt liri Maltin, sitta u sittin centezmu (Lm13906.66,0). Konsegwentement tikkundanna lill-konvenuti jhallsu lill-atturi din is-somma hekk likwidata, bl-imghaxijiet mid-data ta' din is-sentenza. L-ispejjez gudizzjarji tal-kawza jitbataw interament mill-konvenuti.

< Sentenza Finali >

-----TMIEM-----